

(၂၀၁၉) ခုနှစ် ကမ္ဘာ့အသည်းရောင်အသားဝါရောဂါတိုက်ဖျက်ရေးနေ့ အထိမ်းအမှတ်
အခမ်းအနားတွင် ပြည်ထောင်စုဝန်ကြီး ဒေါက်တာမြင့်ထွေး ပြောကြားခဲ့သည့်မိန့်ခွန်း
ကောက်နုတ်ချက်

သူနာပြုတက္ကသိုလ်(ရန်ကုန်)

၂၀၁၉ ခုနှစ်၊ ဇူလိုင်လ (၂၈)ရက်

- (၂၀၀၇) ခုနှစ်မှာ World Hepatitis Alliance အဖွဲ့က ကမ္ဘာ့ကျန်းမာရေးအဖွဲ့ (WHO) သို့ ကမ္ဘာ့အသည်းရောင်အသားဝါရောဂါတိုက်ဖျက်ရေးနေ့” ကျင်းပနိုင်ရေးနှိုးဆော်ခဲ့ပါတယ်။
- အဲဒီ နှိုးဆော်ချက်နဲ့အညီ အသည်းရောင်အသားဝါ ရောဂါဗိုင်းရပ်စ်ပိုးများကြောင့် ဖြစ်ပွားတဲ့ အသည်းရောင်အသားဝါရောဂါများနှင့် ပတ်သက်ပြီး ပြည်သူများ ပိုမိုသိရှိ ဂရုပြုမှုရှိလာစေရန် ရည်သန်ပြီး ကျင်းပတဲ့ “ကမ္ဘာ့အသည်းရောင်အသားဝါရောဂါတိုက်ဖျက်ရေးနေ့” ကို ကမ္ဘာ့ ကျန်းမာရေးအဖွဲ့မှ (၂၀၁၀) ခုနှစ်မှစတင်ကာ ကျင်းပခဲ့ပြီး မြန်မာနိုင်ငံမှာလည်း (၂၀၁၃) ခုနှစ်မှ စတင်ပြီး နှစ်စဉ်ကျင်းပခဲ့ပါတယ်။
- ဝန်ကြီးဌာနဟာ World Hepatitis Alliance အဖွဲ့နှင့် ပူးပေါင်းပြီး “အသည်းရောင်ရောဂါ ကင်းဝေးရေး၊ ဝိုင်းဝန်းရှာဖွေစစ်ဆေးပေး (Finding the missing millions)” ဆောင်ပုဒ်နဲ့ အသည်းရောင်အသားဝါရောဂါနှင့် ပတ်သက်ပြီး ပြည်သူလူထုအား အသိပေးနှိုးဆော်မှု၊ ကျန်းမာရေးအသိပညာမြှင့်တင်မှု၊ ရောဂါစစ်ဆေးမှု၊ ရောဂါကာကွယ်မှုနှင့် ကုသမှုလုပ်ငန်း များကို လွန်ခဲ့တဲ့ (၂၀၁၈) မှစတင်ဆောင်ရွက်ခဲ့ရာ ယခုနှစ်ဆောင်ပုဒ်ဖြစ်တဲ့ “အသည်းရောင် ရောဂါကင်းဝေးဖို့ ရင်းနှီးမြှုပ်နှံဆောင်ရွက်ဖို့ (Invest in Eliminating Hepatitis)” နှင့်အညီ လုပ်ငန်းစဉ်များ ဆက်လက်ဆောင်ရွက်သွားမှာဖြစ်ပါတယ်။
- World Hepatitis Alliance အဖွဲ့အနေနဲ့ လုပ်ငန်းများ အားထုတ်ကြိုးပမ်းဆောင်ရွက်နေမှုကို ကျေးဇူးတင်ရှိပါတယ်။
- လုပ်ငန်းများဆောင်ရွက်ရာမှာ မိမိအနေနဲ့ အသည်းရောင်ရောဂါများ ခံစားနေရပါက ဝန်ကြီး ဌာန၊ အသည်းရောင်အသားဝါရောဂါကာကွယ်ထိန်းချုပ်ရေး စီမံချက်နှင့် World Hepatitis Alliance တို့မှ ဘယ်လိုဆောင်ရွက်ပေးစေလိုတယ်လို့ မိမိကိုယ်တိုင် အသည်းရောင်အသားဝါ ရောဂါခံစားနေရသူများရဲ့ရှုထောင့်နေရာမှ စဉ်းစားဆောင်ရွက်ကြရမှာ ဖြစ်ပါတယ်။ ကျန်းမာရေး စောင့်ရှောက်မှုပေးအပ်သူနေရာမှသာမက ကျန်းမာရေးစောင့်ရှောက်မှုခံယူသူနေ ရာရှုထောင့် မှပါ စဉ်းစားလုပ်ဆောင်မှသာ လုပ်ငန်းများ ပိုမိုအောင်မြင်ထိရောက်နိုင်မှာဖြစ်ပါတယ်။

- ဝန်ကြီးဌာနအနေနဲ့ မြန်မာနိုင်ငံအမျိုးသားအဆင့် အသည်းရောင်အသားဝါရောဂါ ကာကွယ် နှိမ်နင်းရေး မဟာဗျူဟာစီမံချက် (Myanmar National Strategic Plan on Viral Hepatitis (2016-2020)) ကို ရေးဆွဲထားပြီး လုပ်ငန်းများ အကောင်အထည်ဖော်ဆောင်ရွက်လျက် ရှိပါတယ်။
- လုပ်ငန်းစဉ်များဆောင်ရွက်ရာမှာ မြန်မာနိုင်ငံရဲ့ လူမှုစီးပွားအခြေအနေ၊ နေရာဒေသအလိုက် ကွဲပြားခြားနားသောအခြေအနေများ၊ ပြည်သူများရဲ့ ကျန်းမာရေးအသိပညာကြွယ်ဝမှု၊ ဝန်ကြီး ဌာနရဲ့ ဘဏ္ဍာငွေရရှိမှုအခြေအနေ၊ ကျန်းမာရေးလူ့စွမ်းအားအရင်းအမြစ်များ၊ ဘဏ္ဍာငွေနှင့် ဆေး၊ ဆေးပစ္စည်း ကိရိယာများအပါအဝင် အရင်းအမြစ်များစတဲ့ အခြေအနေများကို စနစ်တကျ ဆန်းစစ်သုံးသပ်မှုများပြုလုပ်ကာ တိုင်းဒေသကြီး/ပြည်နယ်အလိုက် အကိုက်ညီဆုံးသော လက်တွေ့မြေပြင်မှာ အကောင်အထည်ဖော်နိုင်မယ့် လုပ်ငန်းစဉ်များကို ဦးစားပေးအဆင့်များ သတ်မှတ်ထည့်သွင်းချမှတ်ပြီး ဆောင်ရွက်သွားရမှာဖြစ်ပါတယ်။
- ကမ္ဘာ့အဆင့် မဟာဗျူဟာ ဖြစ်စေကာမူ လက်တွေ့မှာ အကောင်အထည်ဖော်ဆောင်ရွက်နိုင် ခြင်းမရှိပါက အချည်းအနီးပင်ဖြစ်ပါတယ်။
- မဟာဗျူဟာတစ်ခုတွင်ပါဝင်တဲ့ လုပ်ငန်းစဉ်အမြောက်အများကို လက်တွေ့မှာ အကောင် အထည်ဖော်ရန် ခက်ခဲမှု၊ နှောင့်နှေးမှုများရှိနေပါက အဲဒီလုပ်ငန်းစဉ်များကို ပြန်လည်ဆန်းစစ် သုံးသပ်ပြီး လက်တွေ့မြေပြင်အခြေအနေမှာ အကောင်အထည်ဖော်နိုင်ရေး လိုအပ်သလို မွမ်းမံ ပြင်ဆင်ဆောင်ရွက်သွားရမှာ ဖြစ်ပါတယ်။
- လုပ်ငန်းစဉ်များကို ဦးစားပေးအလိုက် အစီအစဉ်ချမှတ် သတ်မှတ်ကာ ဆောင်ရွက်သွားရမှာ ဖြစ်ပါတယ်။
- လုပ်ငန်းများဆောင်ရွက်ရာမှာ ဝန်ကြီးဌာနတစ်ခုတည်းမှ ဆောင်ရွက်သွားလို့မရနိုင်ဘဲ နှီးနှယ် ဆက်စပ်ဌာနများ၊ နိုင်ငံတကာအစိုးရမဟုတ်သော အဖွဲ့အစည်းများ၊ လူမှုအဖွဲ့အစည်းများ၊ တိုင်းရင်းသားကျန်းမာရေးအဖွဲ့အစည်းများ၊ ပုဂ္ဂလိကကျန်းမာရေးကဏ္ဍဆေးရုံနှင့် ဆေးခန်းများ အားလုံး ပိုင်းဝန်းဆောင်ရွက်မှသာ အောင်မြင်မှုရရှိနိုင်မှာ ဖြစ်ပါတယ်။
- ဆောင်ရွက်တဲ့လုပ်ငန်းများ ထပ်နေခြင်းမရှိစေရန်နှင့် လိုအပ်တဲ့နေရာကဏ္ဍမှာ ဖြည့်ဆည်း ဆောင်ရွက်နိုင်ရန် လုပ်ငန်းတာဝန်နှင့် အခန်းကဏ္ဍခွဲဝေဆောင်ရွက်ခြင်းဟာ အရေးကြီးပါ တယ်။

- အသည်းရောင်အသားဝါ(စီ)ရောဂါ ကုသလမ်းညွှန် (Simplified Treatment Guidelines for Hepatitis C Infection, Second Version (2019)) နှင့် အသည်းရောင်အသားဝါ (ဘီ) ရောဂါ ကုသလမ်းညွှန် (Simplified Treatment Guidelines for Hepatitis B Infection (2019)) အပါအဝင် လမ်းညွှန်များရေးဆွဲပြုစုခဲ့ပြီး ကမ္ဘာ့ကျန်းမာရေးအဖွဲ့မှ ထုတ်ဝေတဲ့လမ်းညွှန်များနှင့် အမြဲကိုက်ညီမှုရှိစေရေးအတွက် မွမ်းမံမှုများ ပြုလုပ်ခဲ့ပါတယ်။
- မြန်မာနိုင်ငံမှာလည်း (၂၀၁၅) ခုနှစ်မှာ ပြည်သူ့ကျန်းမာရေးဦးစီးဌာန၊ ဆေးသုတေသနဦးစီးဌာနနှင့် မြန်မာအသည်းဖောင်ဒေးရှင်းတို့ ဦးစီးကောက်ယူခဲ့သော စစ်တမ်းတွေ့ရှိချက်များအရ အသည်းရောင်အသားဝါ(ဘီ)နှင့် (စီ)ရောဂါဖြစ်ပွားမှုမှာ မြင့်တက်လျက်ရှိပြီး လူဦးရေရဲ့ (၆.၅) ရာခိုင်နှုန်းမှာ အသည်းရောင်အသားဝါ(ဘီ)ရောဂါနှင့် လူဦးရေရဲ့ (၂.၇)ရာခိုင်နှုန်းမှာ အသည်းရောင်အသားဝါ(စီ)ရောဂါ ဖြစ်ပွားလျက်ရှိတာကို တွေ့ရှိရပါတယ်။
- လူနာသစ်များရှာဖွေ ဖော်ထုတ်ကုသမှုပေးတဲ့ လုပ်ငန်းများဆောင်ရွက်ရာမှာ ရောဂါဖြစ်ပွားသူ ဦးရေကို စစ်တမ်းပါအချက်များထက် ပိုမိုတိကျစွာ သိရှိနိုင်မှာဖြစ်ပါတယ်။
- ရောဂါဖြစ်ပွားသူများအနက် (၁၀)ဦးတွင် (၁)ဦးခန့်ဟာ မိမိမှာ ရောဂါဖြစ်ပွားနေတာကို မသိရှိကြသဖြင့် ကုသမှုများကို အချိန်မီမခံယူနိုင်ကြတာကို တွေ့ရှိရပါတယ်။
- ရောဂါဖြစ်ပွားပြီးနောက် ရောဂါရဲ့ နောက်ဆက်တွဲပြဿနာများဖြစ်တဲ့ အသည်းခြောက်၊ အသည်းကင်ဆာရောဂါတို့ ဖြစ်ပွားပါက ကုသမှုပေးရန် ခက်ခဲခြင်း၊ ကုန်ကျစရိတ်များပြားခြင်းတို့သာမက လူနာနှင့် လူနာရဲ့ မိသားစုနှင့် ဆွေမျိုးများမှာလည်း စိတ်ထိခိုက်မှုများ ရရှိရပါတယ်။
- အသည်းရောင်အသားဝါရောဂါဖြစ်ပွားမှုများ လျော့နည်းကျဆင်းစေရေးအတွက် လုပ်ငန်းများကို အရှိန်အဟုန်ဖြင့် အလေးပေးဆောင်ရွက်သွားကြမှာဖြစ်ပါတယ်။
- အသည်းရောင်အသားဝါ(ဘီ)နှင့် (စီ)ရောဂါတို့ဟာ ကြိုတင်ကာကွယ်နိုင်တဲ့ရောဂါများဖြစ်ပြီး ရောဂါဖြစ်ပွားပါကလည်း စောစီးစွာကုသမှုပေးခြင်းဖြင့် အသည်းခြောက်ရောဂါနဲ့ အသည်းကင်ဆာရောဂါတွေ မဖြစ်ပွားနိုင်တော့ပါဘူး။
- ပြည်သူများမှာ အသည်းရောင်အသားဝါရောဂါနှင့် သက်ဆိုင်တဲ့ ကျန်းမာရေးအသိပညာများ ကြွယ်ဝပါက ရောဂါမဖြစ်ပွားစေရန် ကြိုတင်ကာကွယ်နိုင်ပြီး ဖြစ်ပွားလာပါကလည်း အချိန်မီ ကုသမှုခံယူနိုင်မှာဖြစ်ပါတယ်။

- ဆေးရုံများ၊ စာသင်ကျောင်းများ၊ တက္ကသိုလ်များ၊ စက်ရုံ၊ အလုပ်ရုံများမှာ အသည်းရောင် အသားဝါရောဂါနှင့် သက်ဆိုင်တဲ့ ကျန်းမာရေးအသိပညာဖြင့်တင်မှုဟောပြောပွဲများ အလေးပေး ဆောင်ရွက်သွားကြရမှာ ဖြစ်ပါတယ်။
- ဝန်ကြီးဌာနမှ ဖြန့်ဝေထားတဲ့ mobile tablet များမှာပါဝင်တဲ့ အသည်းရောင်အသားဝါရောဂါ နဲ့ပတ်သက်တဲ့ ကျန်းမာရေးစံပြုအချက်အလက်များကိုအသုံးပြုပြီး ကျေးလက်တောရွာဒေသ များမှာ ပြည်သူများအတွက် ကျန်းမာရေးစကားဝိုင်းငယ်များ ပိုမိုပြုလုပ်သွားကြရမှာ ဖြစ်ပါတယ်။
- အဲဒီလို ကျန်းမာရေးအသိပညာဖြင့်တင်ခြင်းလုပ်ငန်းများကို ပိုမိုထိရောက်စွာ ဆောင်ရွက်နိုင်ရေး အတွက် ကျန်းမာရေးစောင့်ရှောက်မှုအထောက်အကူပြု mobile tablet (၁၂,၀၀၀) ခန့်ကို တိုင်းဒေသကြီး/ပြည်နယ် (၇)ခုမှ အခြေခံကျန်းမာရေးဝန်ထမ်းပညာရှင်များ၊ တိုက်နယ်နှင့် မြို့နယ်ဆရာဝန်များထံသို့ ဖြန့်ဝေပေးရှိပြီး ဖြစ်ပါတယ်။ မကြာမီကာလအတွင်းမှာလည်း mobile tablet (၁၄,၀၀၀) ခန့်ကို ထပ်မံဖြန့်ဝေပေးသွားတော့မှာ ဖြစ်ပါတယ်။
- အဲဒီ mobile tablet များမှာ အသည်းရောင်အသားဝါရောဂါများနှင့်ပတ်သက်ပြီး လုပ်ငန်း လမ်းညွှန်များ၊ စံလုပ်ထုံးလုပ်နည်းများနှင့် ကျန်းမာရေးအသိပညာဗဟုသုတအချက်အလက် များ ပါဝင်ထည့်သွင်းထားပါတယ်။
- ကျန်းမာရေးအသိပညာဖြင့်တင်ရေးလုပ်ငန်းများ အပါအဝင် လုပ်ငန်းများဆောင်ရွက်ရာမှာ နိုင်ငံတကာ/ပြည်တွင်း အစိုးရမဟုတ်သောအဖွဲ့များ၊ လူမှုအဖွဲ့အစည်းများ၊ ပရဟိတအသင်း အဖွဲ့များ၊ တိုင်းရင်းသားကျန်းမာရေးအဖွဲ့များမှ ပါဝင်ဆောင်ရွက်ခြင်းပြီး ပြည်သူများကိုယ်တိုင် တက်ကြွစွာပါဝင်ရင် အောင်မြင်မှုရရှိနိုင်မှာဖြစ်ပါတယ်။
- အဲဒီလို ပူးပေါင်းပါဝင်ဆောင်ရွက်မှုများ အားကောင်းစေရန်အတွက် ကျန်းမာရေးနှင့် နီးနွယ် ဆက်စပ်သော အဖွဲ့အစည်းများရဲ့ လုပ်ဆောင်တဲ့ လုပ်ငန်းကဏ္ဍ၊ လုပ်ငန်းဆောင်ရွက်တဲ့ နေရာဒေသ၊ လုပ်ငန်းဆောင်ရွက်နိုင်မှုအခြေအနေများကို သုံးသပ်ဆန်းစစ်မှုများပြုလုပ်ပြီး ကွန်ရက်သဖွယ် ချိတ်ဆက်ဆောင်ရွက်တာတွေ အားထည့်ဆောင်ရွက်သွားရမှာ ဖြစ်ပါတယ်။
- နေရာဒေသအလိုက် လုပ်ငန်းဆောင်ရွက်မှုချဉ်းကပ်မှုပုံစံ ကွာခြားနိုင်ပေမယ့်လည်း လုပ်ငန်း ရည်ရွယ်ချက်နှင့် လုပ်ငန်းမူဘောင်များ တူညီကြရမှာဖြစ်ပြီး Myanmar National Strategic

Plan on Viral Hepatitis (2016–2020)၊ Myanmar National Action Plan for Viral Hepatitis Response (2017–2020) တို့နှင့်ကိုက်ညီမှုရှိရမှာ ဖြစ်ပါတယ်။

- ရောဂါရှာဖွေစစ်ဆေးခြင်းနှင့် ကုသခြင်းလုပ်ငန်းများမှာလည်း ဝန်ကြီးဌာနမှ ဖြန့်ဝေထားရှိတဲ့ လမ်းညွှန် (Guideline) များနှင့်အညီသာ ဆောင်ရွက်သွားရမှာဖြစ်ပါတယ်။
- ဝန်ကြီးဌာနရဲ့ တိုးချဲ့ကာကွယ်ဆေးထိုးလုပ်ငန်းမှ ကလေးငယ်များအတွက် အသည်းရောင် အသားဝါ (ဘီ)ပိုးကာကွယ်ဆေးများကို မွေးကင်းစ၊ အသက် (၂)လ၊ အသက် (၄)လနှင့် အသက် (၆)လအရွယ်တို့မှာ အခမဲ့ထိုးနှံပေးလျက်ရှိပါတယ်။
- ဝန်ကြီးဌာနမှာ အမျိုးသားအသည်းရောင် အသားဝါရောဂါကာကွယ် ထိန်းချုပ်ရေးစီမံချက်ကို ဖွဲ့စည်းတည်ထောင်ခဲ့ပြီး (၂၀၁၇)ခုနှစ်မှာ ရန်ကုန်၊ မန္တလေးနှင့် နေပြည်တော်တို့ရှိ ပြည်သူ့ ဆေးရုံကြီး (၇)ရုံ၊ (၂၀၁၈) ခုနှစ်မှာ မြစ်ကြီးနားနှင့် မော်လမြိုင်မြို့ ပြည်သူ့ဆေးရုံကြီးများမှာ အသည်းရောင်အသားဝါ(စီ) ကုသမှုဌာနများဖွင့်လှစ်ပြီး အသည်းရောင်အသားဝါ(စီ) ရောဂါ လူနာများကို အခမဲ့ကုသမှုပေးလျက်ရှိပါတယ်။
- ဒီလို ကုသမှုပေးခဲ့ရာမှာ (၂၀၁၉) ခုနှစ်၊ မေလအထိ အသည်းရောင်အသားဝါရောဂါ (စီ)ပိုး ဝေဒနာရှင် (၅,၀၀၀)ဦးခန့်ကို ဆေးဝါးကုသမှုပေးနိုင်ခဲ့ပြီး ကုသမှုခံယူပြီး လူနာများရဲ့ ကုထုံး အောင်မြင်မှုနှုန်း (Treatment Success Rate (SVR12 Achievement)) မှာ (၉၀ မှ ၉၁) ရာခိုင်နှုန်း ရှိတဲ့အတွက် ရလဒ်ကောင်းမွန်ပါတယ်။
- (၂၀၁၉) ခုနှစ်၊ ဩဂုတ်လနှင့် စက်တင်ဘာလတို့မှာလည်း အသည်းရောင်အသားဝါ(စီ) ကုသမှု ဌာနများ ထပ်မံဖွင့်လှစ်ပြီး ဆောင်ရွက်သွားမှာဖြစ်ပါတယ်။
- မြန်မာအသည်းဖောင်ဒေးရှင်းအနေနဲ့လည်း ဝန်ကြီးဌာနနှင့် ပူးပေါင်းပြီး မြို့နယ်အသင်းခွဲ (၂၃) ခုဖြင့် အသည်းရောင်အသားဝါ (ဘီ)နှင့် (စီ)ရောဂါရှိ/မရှိ စစ်ဆေးပေးခြင်း၊ အသည်းရောင် အသားဝါ(ဘီ) ကာကွယ်ဆေးထိုးနှံပေးခြင်း၊ အသည်းရောင်အသားဝါ(ဘီ)နှင့် (စီ)ရောဂါ ဖြစ်ပွား သူများကို ကုသမှုပေးခြင်းလုပ်ငန်းများ ဆောင်ရွက်လျက်ရှိတာကို တွေ့ရှိရပါတယ်။
- မြန်မာအသည်းဖောင်ဒေးရှင်းကို (၁၂-၁၂-၂၀၁၂) မှာ စတင်တည်ထောင်ခဲ့ပြီး ပြည်ထဲရေး ဝန်ကြီးဌာနမှ (၂၀၁၄) ခုနှစ်မှာ တရားဝင်မှတ်ပုံတင်ခွင့်ရရှိခဲ့ပါတယ်။
- မြန်မာအသည်းဖောင်ဒေးရှင်းမှ သံစစ်ကုသိုလ်ဖြစ်ဆေးခန်းများ ဖွင့်လှစ်ပြီး ဆောင်ရွက်လျက် ရှိတာကို သိရှိရပါတယ်။

- မြန်မာအသည်းဖောင်ဒေးရှင်းအနေနဲ့ တိုင်းဒေသကြီး/ပြည်နယ်များမှာ လုပ်ငန်းများဆောင်ရွက်ရာမှာ သက်ဆိုင်ရာတိုင်းဒေသကြီး/ပြည်နယ် ပြည်သူ့ကျန်းမာရေးနှင့်ကုသရေးဦးစီးဌာနမှူးထံ အကြောင်းကြားခြင်းနှင့် အခြေခံကျန်းမာရေးဝန်ထမ်းပညာရှင်များနှင့် ပူးပေါင်းဆောင်ရွက်ခြင်းတို့ကို လုပ်ဆောင်သွားရမှာ ဖြစ်ပါတယ်။
- တစ်နိုင်ငံလုံးအတိုင်းအတာနဲ့ (၉.၇) သန်းခန့်ရှိတဲ့ ကျောင်းသား၊ ကျောင်းသူ လူငယ်များမှာ အသည်းရောင်ရောဂါများနှင့်ပတ်သက်တဲ့ ကျန်းမာရေးအသိပညာဗဟုသုတများ ကြွယ်ဝစေရေးအတွက် ကျန်းမာရေးအဆင့်မြင့်ကျောင်းလုပ်ငန်းများအနေဖြင့် အရှိန်အဟုန်ဖြင့်ဆောင်ရွက်လျက်ရှိပါတယ်။
- ပုဂ္ဂလိကကျန်းမာရေးစောင့်ရှောက်မှုကဏ္ဍမှ ပုဂ္ဂလိကဆေးရုံ၊ ဆေးခန်းများမှာ အသည်းရောင်အသားဝါ (ဘီ)နှင့် (စီ)ရောဂါဖြစ်ပွားသူများကို ကုသမှုပေးလျက်ရှိရာမှာ စာရင်းဇယား သတင်းအချက်အလက်များဝေမျှခြင်းအပါအဝင် ပူးပေါင်းဆောင်ရွက်ခြင်းများကို လုပ်ဆောင်သွားရမှာ ဖြစ်ပါတယ်။
- မြန်မာနိုင်ငံဆရာဝန်အသင်း၊ အထွေထွေရောဂါကုဆရာဝန်များအဖွဲ့နှင့်လည်း ပူးပေါင်းဆောင်ရွက်သွားရမှာ ဖြစ်ပါတယ်။
- အသည်းရောင်အသားဝါရောဂါ တိုက်ဖျက်ရေးလုပ်ငန်းများကို အခုကမ္ဘာ့အသည်းရောင်အသားဝါရောဂါတိုက်ဖျက်ရေးနေ့ ကျင်းပတဲ့ကာလတွင်သာမဟုတ်ဘဲ တစ်နှစ်တာကာလပတ်လုံး စဉ်ဆက်မပြတ်ဆောင်ရွက်သွားရမှာ ဖြစ်ပါတယ်။
- (၂၀၁၈)ခုနှစ် ကမ္ဘာ့အသည်းရောင်အသားဝါရောဂါတိုက်ဖျက်ရေးနေ့ ကျင်းပခဲ့တဲ့နေ့မှ ဒီနေ့အထိ တစ်နှစ်တာကာလအတွင်း လုပ်ငန်းဆောင်ရွက်မှုနှင့် အောင်မြင်မှုအခြေအနေများကို ပြန်လည်သုံးသပ်ဆန်းစစ်စေလိုပါတယ်။
- အဓိကအားဖြင့် ရောဂါဖြစ်ပွားမှုများ လျော့ချနိုင်ရေးအတွက် ရောဂါကာကွယ်ရေးလုပ်ငန်းများကို အလေးပေးဆောင်ရွက်ရမှာ ဖြစ်ပါတယ်။
- ရောဂါဖြစ်ပွားမှုကာကွယ်ရေးအတွက် ပြည်သူ့ကျန်းမာရေးလုပ်ငန်းစဉ်များ ဆောင်ရွက်ပြီး ကျောင်း၊ ဆေးရုံ၊ ဝန်ကြီးဌာနများမှာ အသည်းရောင်ရောဂါကာကွယ်ရေး အသိပညာဗဟုသုတဟောပြောပွဲများကို ဆက်လက်ဆောင်ရွက်သွားမှာ ဖြစ်ပါတယ်။

- တိုင်းဒေသကြီး/ပြည်နယ် ပြည်သူ့ကျန်းမာရေးနှင့်ကုသရေးဦးစီးဌာနမှူးများမှ သက်ဆိုင်ရာ တိုင်းဒေသကြီး/ပြည်နယ်များမှာ လုပ်ငန်းများကို မိမိကိုယ်ပိုင်အရေးကိစ္စသဖွယ် အလေးထား ဆောင်ရွက်သွားမှသာ အောင်မြင်မှုရရှိနိုင်မှာ ဖြစ်ပါတယ်။
- ဒီဇေ (၂၀၁၉)ခုနှစ် ကမ္ဘာ့အသည်းရောင်အသားဝါရောဂါ တိုက်ဖျက်ရေးနေ့မှ လာမယ့် (၂၀၂၀) ခုနှစ် ကမ္ဘာ့အသည်းရောင်အသားဝါရောဂါ တိုက်ဖျက်ရေးနေ့အထိ ဆောင်ရွက်ရန် လုပ်ငန်းများ ကို စနစ်တကျချမှတ်ကာ ဆောင်ရွက်သွားကြစေလိုပါတယ်။ အလားတူပဲ နှစ်စဉ်နှစ်တိုင်း လုပ်ငန်းများ စနစ်တကျချမှတ်ဆောင်ရွက်ခြင်းဖြင့် ရည်မှန်းချက်ပန်းတိုင်ကို ရောက်ရှိအောင်မြင် နိုင်မှာ ဖြစ်ပါတယ်။
- (၂၀၃၀) ခုနှစ်မှာ ဗိုင်းရပ်စ်ပိုးကြောင့်ဖြစ်ပွားတဲ့ အသည်းရောင်အသားဝါရောဂါများ ဖြစ်ပွားမှု လျော့နည်းကင်းစင်ကာ ပြည်သူ့ကျန်းမာရေး ခြိမ်းခြောက်မှုအဖြစ်မှ ဖယ်ရှားနိုင်စေရေးအတွက် စုစည်းပိုင်းဝန်းပြီး အရှိန်အဟုန်ဖြင့် ဆက်လက်ဆောင်ရွက်သွားကြရန်နှင့် သက်ဆိုင်သူအားလုံး က မိမိကိုယ်တိုင် အသည်းရောင်အသားဝါရောဂါ ဖြစ်ပွားနေရသကဲ့သို့ ကြည့်ရှုခံစားပြီးလည်း အသည်းရောင်အသားဝါရောဂါ တိုက်ဖျက်ရေးလုပ်ငန်းများကို ဆောင်ရွက်ကြပါလို့ တိုက်တွန်း ပြောကြားရင်း နိဂုံးချုပ်အပ်ပါတယ်။

အခမ်းအနားတက်ရောက်သူများစာရင်း -

- ကျန်းမာရေးနှင့်အားကစားဝန်ကြီးဌာန၊ အမြဲတမ်းအတွင်းဝန်
- ဆေးသုတေသနဦးစီးဌာန၊ ညွှန်ကြားရေးမှူးချုပ်
- မြန်မာနိုင်ငံဆေးကောင်စီ ဥက္ကဋ္ဌ
- မြန်မာနိုင်ငံဆရာဝန်အသင်း ဥက္ကဋ္ဌ
- မြန်မာအသည်းဖောင်ဒေးရှင်းမှ တာဝန်ရှိသူများနှင့် မိတ်ဖက်အဖွဲ့အစည်းများမှ တာဝန်ရှိသူများ။

(ဤမိန့်ခွန်းသည် ပြည်ထောင်စုဝန်ကြီး၏လက်ရေးမူမှ ပြန်လည်ရိုက်နှိပ်ထားခြင်း ဖြစ်ပါသည်။)